

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार,

- आज 11वां अंतरराष्ट्रीय योग दिवस। प्रधानमंत्री नरेंद्र मोदी ने तीन लाख से अधिक लोगों के साथ विशाखापत्तनम में किया योग।
- योग दिवस पर प्रदेश में राज्य स्तरीय कार्यक्रम भोपाल के अटल पथ पर।
- उज्जैन के डोंगला में आज अत्याधुनिक तारा मंडल का लोकार्पण करेंगे मुख्यमंत्री डॉ. यादव।
- प्रदेश में आज बीस से ज्यादा जिलों में भारी बारिश की संभावना।

पीएम योग दिवस

आज 11वां अंतरराष्ट्रीय योग दिवस है। प्रधानमंत्री नरेन्द्र मोदी आंध्र प्रदेश के विशाखापत्तनम में योग दिवस के मुख्य आयोजन में हिस्सा लिया। प्रधानमंत्री के साथ भारतीय नौसेना के ग्यारह हजार नौ कर्मी के अलावा तीन लाख से अधिक प्रतिभागी योग सत्र में शामिल हुए।

योग सत्र विशाखापत्तनम के आर.के. बीच से भोगपुरम तक लगभग 26 किलोमीटर के दायरे में आयोजित किया गया। प्रधानमंत्री के साथ मंच पर आंध्र प्रदेश के मुख्यमंत्री चंद्रबाबू नायडू ने भी योग किया। यह कार्यक्रम देशभर के 1 लाख से ज्यादा स्थानों पर आयोजित होने वाले 'योग संगम' से जुड़ा है। इसमें 2 करोड़ से ज्यादा लोग शामिल हुए। इस आयोजन से नया गिनीज विश्व रिकॉर्ड बनने की आशा है। अंतरराष्ट्रीय योग दिवस पर इस बार की योग की थीम 'एक पृथ्वी, एक स्वास्थ्य के लिए योग' है।

योग दिवस-प्रदेश

11वें अंतरराष्ट्रीय योग दिवस का "राज्य स्तरीय योगाभ्यास कार्यक्रम" राजधानी भोपाल के टीटी नगर स्थित अटल पथ पर मुख्यमंत्री डॉ. मोहन यादव के मुख्य आतिथ्य में हो रहा है। केन्द्रीय जनजातीय कार्य राज्यमंत्री दुर्गादास उइके राज्य स्तरीय कार्यक्रम की अध्यक्षता कर रहे हैं और खजुराहो से सांसद व प्रदेश भाजपा अध्यक्ष वीडी शर्मा विशिष्ट अतिथि के रूप में शामिल हुए।

देवास में उप मुख्यमंत्री जगदीश देवड़ा, रीवा के शासकीय उत्कृष्ट उमावि मार्तण्ड क्रमांक एक में आयोजित जिला स्तरीय कार्यक्रम में उप मुख्यमंत्री राजेन्द्र शुक्ला, इंदौर में केन्द्रीय मंत्री ज्योतिरादित्य सिंधिया एवं मंत्री कैलाश विजयवर्गीय "राजवाड़ा", धार में केन्द्रीय राज्यमंत्री सावित्री ठाकुर माण्डव, मंत्री तुलसीराम योग कार्यक्रम में शामिल हो रहे हैं। विदिशा में खेल एवं युवा कल्याण, सहकारिता मंत्री विश्वास कैलाश सारंग, शाजापुर में उच्च शिक्षा, तकनीकी शिक्षा एवं

आयुष मंत्री इंंदरसिंह परमार, ग्वालियर में सामाजिक न्याय एवं दिव्यांगजन कल्याण मंत्री नारायण सिंह कुशवाह, पन्ना में संस्कृति, पर्यटन एवं धार्मिक न्यास और धर्मस्व राज्य मंत्री धर्मेन्द्र सिंह लोधी और जबलपुर में लोक निर्माण मंत्री राकेश सिंह योग कार्यक्रम में शामिल हुए। श्योपुर, मंडला, मंदसौर, नर्मदापुरम, आगरमालवा और खण्डवा समेत प्रदेश के सभी जिला मुख्यालयों में योग दिवस कार्यक्रम आयोजित किया जा रहा है।

राजनाथ सिंह .ऑपरेशन सिंदूर

रक्षा मंत्री राजनाथ सिंह ने कहा है कि ऑपरेशन सिंदूर ने आतंकवादियों और उन्हें पनाह देने वालों को कड़ा संदेश दिया है कि नया भारत अब आतंकवाद का और शिकार नहीं बनेगा। उन्होंने कहा कि देश अब पूरी शक्ति और रणनीति के साथ आतंकवाद का मुकाबला करेगा।

उज्जैन मुख्यमंत्री

मुख्यमंत्री डॉ. मोहन यादव उज्जैन के डोंगला में आज अत्याधुनिक तारा मंडल का लोकार्पण करेंगे। मुख्यमंत्री डॉ. यादव प्खगोल विज्ञान एवं भारतीय ज्ञान परंपरा विषय पर राष्ट्रीय कार्यशाला का शुभारंभ भी करेंगे। कार्यशाला में देश के प्रतिष्ठित वैज्ञानिक और शिक्षाविद शामिल होंगे। उल्लेखनीय है कि आचार्य वराहमिहिर न्यास द्वारा अवादा फाउण्डेशन के आर्थिक सहयोग एवं डीप स्काई प्लेनेटेरियम कोलकाता के तकनीकी सहयोग से आचार्य वराहमिहिर न्यास द्वारा ग्राम डोंगला में अत्याधुनिक डिजीटल तारामंडल की स्थापना की गई है।

रतलाम में राइज कॉन्क्लेव

मुख्यमंत्री डॉ. मोहन यादव के नेतृत्व में निवेश, उद्योग और युवा कौशल विकास को नई ऊंचाइयों पर ले जाने की दिशा में एक अभिनव पहल की जा रही है। रतलाम में 27 जून को रीजनल इंडस्ट्री, स्किल एंड इम्प्लॉइमेंट राइज कॉन्क्लेव-2025 का आयोजन होगा। कॉन्क्लेव में औद्योगिक विकास, एमएसएमई के लिए नीति संवाद, प्रमुख निवेशकों से चर्चा और रोजगार सृजन की रणनीतियों पर गहन विमर्श होगा। राइज कॉन्क्लेव प्रदेश को “रोजगार युक्त, निवेश युक्त” राज्य के रूप में स्थापित करने की दिशा में मील का पत्थर सबित होगा। मुख्यमंत्री डॉ. यादव के अनुसार, यह कॉन्क्लेव युवाओं को स्वरोजगार एवं कौशल विकास के जरिए आत्मनिर्भर बनाने, क्षेत्रीय निवेश आकर्षित करने और स्थानीय उत्पादों को वैश्विक मंच पर स्थापित करने की दिशा में प्रदेश सरकार की प्रतिबद्धता को साकार करेगा।

सदानीरा समागम

भोपाल के भारत भवन में पांच दिवसीय सदानीरा समागम का शुभारंभ हो गया है। मुख्यमंत्री डॉ. मोहन यादव ने वीर भारत न्यास, मध्यप्रदेश विज्ञान एवं प्रौद्योगिकी परिषद् एवं मध्यप्रदेश जनजातीय लोक कला एवं बोली विकास अकादमी द्वारा प्रकाशित पुस्तकों सदानीरा, पृथ्वी पानी का देश है..., अमृत जलधारा (चार खंड) व जल धरा का विमोचन किया। इसके पहले लघु फिल्म सदानीरा का लोकार्पण किया गया। मुख्यमंत्री डॉ मोहन यादव ने समारोह को संबोधित करते हुए कहा कि हम सब जानते हैं कि जल ही जीवन है, परंतु भारतीय परंपरा में जल केवल जीवन का भौतिक आधार नहीं है, वह श्रद्धा है, शक्ति है, संस्कृति है।

राजभवन दिवस

राज्यपाल मंगुभाई पटेल ने कहा है कि राज्यों के स्थापना दिवस के आयोजन से एकता की भावना और एक भारत श्रेष्ठ भारत की परिकल्पना साकार होती है। राजभवन के सांदीपनि सभागार में कल तेलंगाना और पश्चिम बंगाल के स्थापना दिवस के संयुक्त समारोह को संबोधित करते हुए राज्यपाल श्री पटेल ने कहा कि तेलंगाना और बंगाल की सांस्कृतिक विविधताओं में बसी एकता को उनकी सांस्कृतिक समानताओं में समझा जा सकता है।

उनकी लोक कला और जनजातीय परंपराएं भी विशिष्ट है, जहां बंगाल में काली पूजा के आयोजन होते हैं, वहीं तेलंगाना में देवी महाकाली की पूजा के लिए पारंपरिक त्योहार बोनालू मनाया जाता है। इसी तरह तेलंगाना में नवरात्रि के दौरान बतुकम्मा का पर्व उत्साहपूर्वक मनाया जाता है। बंगाल में वह दुर्गा पूजा के रूप में मनाया जाता है।

मौसम-बारिश

मानसूनी बारिश ने पूरे प्रदेश को तरबतर कर दिया है। नदी-नाले उफान पर होने से कई रास्ते बंद हो गए हैं। मौसम के अनुसार, आज प्रदेश पूर्वी हिस्से के जिलों- सतना, मैहर, रीवा, मऊगंज, सीधी और सिंगरौली में भारी से भारी बारिश का ऑरेंज अलर्ट जारी किया है। इन जिलों में कुछ स्थानों पर अगले 24 घंटे में तेज बारिश की संभावना है। ग्वालियर, मुरैना, शिवपुरी, अशोकनगर, सागर, दमोह, टीकमगढ़, छतरपुर, पन्ना में भारी बारिश होने के आसार हैं। वहीं, मौसम केंद्र ने राजधानी भोपाल के अलावा इंदौर, उज्जैन, जबलपुर समेत प्रदेश के अन्य जिलों में बारिश का यलो अलर्ट जारी किया है।

समाचार संक्षेप में

- इंदौर में 2 दिवसीय जल प्रबंधन कार्यशाला 26 और 27 जून को ब्रिलिएंट कन्वेंशन सेंटर में आयोजित की जाएगी। कार्यशाला में प्रदेश के सभी नगरीय निकायों के जल प्रबंधन से संबंधित इंजीनियर शामिल होंगे।

- इंदौर में तंबाकू नियंत्रण अभियान के तहत अब तक 101 स्कूलों को तंबाकू मुक्त घोषित किया गया है। अभियान के अगले चरण में स्कूलों और कॉलेजों में नशा मुक्ति कमेटियों का गठन किया जाएगा।
- कर्मचारियों में योग के प्रति जागरूकता बढ़ाने तथा अपनी जीवन शैली में योग को शामिल करने के लिए पश्चिम रेलवे रतलाम मंडल के कार्यालय में कल योग कार्यशाला का आयोजन किया गया।
- उमरिया जिला मुख्यालय से होकर ताला मानपुर जाने वाले स्टेट हाइवे पर कल देर शाम सड़क हादसे में एक युवक की मौत हो गई और दो अन्य घायल हैं।
- डिंडोरी जिले में नशा मुक्ति अभियान के अंतर्गत नशे के दुष्परिणामों पर जनजागरूकता के लिए ग्रामीण और शहरी क्षेत्रों में लगातार गतिविधियां आयोजित की जा रही हैं।
- पन्ना जिले में आज राष्ट्रीय प्रशिक्षण कार्यक्रम के अन्तर्गत राज्य स्तरीय, जिला स्तरीय एवं विधानसभा स्तरीय मास्टर ट्रेनर्स का प्रशिक्षण कार्यक्रम का आयोजित किया जायेगा।
